

EPIGRAMMI

IV. Fuq L-Irgiel

75. ĠUŻEPP

Raġel daqs hawn, dirghajh, saqajh mibruma,
bħar-rġiel li darba bnew il-Ġgantija;
saħħa, kuraġġ, u stonku u hila, kollox
għandu tar-rġiel, minbarra l-irgūlija.

76. HANŻIR

Twieled hanżir, b'rebgha għall-flus tal-ghageb,
u jrid jiekol hu biss, veru hanżir;
u sar duttur, u profs, u sar ministru,
baqa' dejjem hanżir, isir xi jsir.

77. PIETRU PAWL

Li Kristu għex fi żmienna, kieku xorta
kien ikun hawn xi bniedem mingħajr dawl
li jbiegħu għal tletin biċċa tal-fidda;
forsi flok Ġuda jismu Pietru Pawl.

78. NIKOL IL-PULIZIJA

Nikol, miskin, meta kien pulizija,
ma kienx mill-agħar; in-nies kemm kienet tridu!
meta jigħza 'l xi hadd arah jaħfirlu,
u mbagħad, miskin, tagħtih xi haġa f'idu.

79. BIL-FLUS

Kollox għamel bil-flus; fi triq hażina
waqqa' xebbiet u nisa miżżewġin;
xtara ministri, xtara djar u raba',
xtara qabar sabiħ f'dar il-mejtin.

80. FIL-KNISJA

Fullar ta' nies, kulhadd fuq xulxin jagħti
biex jgħaddi għat-tqarbin, iross, isus;
babilonja mill-kbar, 'mma kollu paċi
is-sagristan idur jiġbor il-flus.

81. IS-SUR FARRUGIA

Farrugia kien sinjur minn l-aktar għonja,
u kellu liri daqs kemm hemm nemus;
dejjem għamel li ried, bla ma qatt għala;
l-iżbalji lkoll tghattew bil-gzuz tal-flus.

82. IS-SUR SEGUNA

Kemm huwa raġel sew is-sur Seguna!
malli sar kap impjiega 'l hu s-sinjura,
lil żewġ it-tifla, u liż-żewġ uliedu,
u dahhal messaġġier lil hu s-seftura.

83. IL-PAPPA

Meta kien żgħir kien jgħajjat Pappa! Pappa!
u l-pappa kienet tkun biċċa ħobż veru;
kiber u xjiegħ, u baqa' jgħajjat Pappa!
'mma l-pappa kienet tfisser ministeru.

84. IS-SUR KARM IN-NEGOZJANT

Kuxjenzi għandu tnejn: b'waħda jisserva
biex fin-negozju jgħallet biha n-nies;
l-oħra jisserva biha ġewwa l-knisja
biex nitlob għarkopptejh waqt il-quddies.

85. IS-SAGRISTAN

Jiekol fil-knisja, u jgħid xi kelma fiergħa,
ma jbaxxi rasu qatt quddiem l-artal;
iżda jbus l-art ma' kull ġenuflessjoni
kif jasal l-Isqof għall-Puntifikal.

86. RASU MISTRIEHA

Ghax egoist u mingħajr karità,
u f'ghomru qatt ma għamel ġid lin-nies;
izda sa jmut kuntent, rasu mistrieħa
għax halla fit-testment bosta quddies.

87. IL-KITTIEB LABLABI

Ilablab wisq, u bħal-lablaba fieragh;
idejjaq bit-tlablib lill-aqwa ħbieb;
dejjaq lin-nies ta' zmienu, u biex idejjaq
lil dawk taż-żmien li ġej mar stampa ktieb.

88. IL-PROFESSUR

Għaref daqs Salamun, u jaf jithaddet
fuq kull haġa li tmisslu, tmiss xi tmiss;
biss haġa wahda għad irid jitgħallem:
li hemm għorrief oħrajn, mhux huwa biss.

89. TIBDIL TA' FEHMA

Il-Profes kien jgħid min jisraq haqqu jieħu
mhux ħabs tal-lum 'mma mewt mingħajr mogħdrija;
'mma meta seraq ibnu, biddel fehmtu,
żied għajb ma' għajb, xahħam 'il-Pulizija.

90. IS-SUR TONIN IL-PUPULIXX

Iben il-Pupulixx hareġ bil-għaqal,
rema negozju kbir, kiseb il-ġid;
jekk tgħidlu Pupulixx jitfaghlek sigġu,
jekk tgħidlu Sur Tonin tieħu li trid.